
СЛОВА І АБРЫС 


Знаёмства з любой кніжкай пачынаецца з назвы, з 
вокладкі. У паэтычных кніг назвы звычайна «паэтыч- 
ныя» --націск робіцца на метафару, якая з двайным, 
а то і трайным «дном». А тут проста і трохі нават 
жарсткавата -- «Парк». На першы погляд, падкрэслена 
урбаністычна: у парку гаем не пахне, клумба -- не ла- 
жок з канюшынай ці мядункам, асфальтаваная дарожка 
не сцяжына ў нагрэты сонцам размаіты падлесак. 

Адам Глобус -- ад нараджэння гараджанін, але той, 
што не парваў сувязяў з вёскай, з «малой» бацькоўскай 
радзімай. Яна, выяўляецца, трэба яму як дападзенне да 
існага жыццёвага вытоку і тады, калі ён бярэ ў рукі 
пэндзаль (паводле адукацыі Адам Глобус -- мастак), і 
тады, калі ўзважвае на шалях думкі і пачуцця нечака- 
на народжаны вершаваны радок. Ён хоча, каб у ім ад- 
чуваўся не толькі душэўны вопыт, але і час, прыкметы 
таго часу, у якім нарадзіўся радок. Час, вельмі пярэсты 
паводле «гарызанталі» і «вертыкалі»: 


Учора --гэта канадскія клёны 

На даляглядзе гарызантальным. 
Заўтра -- сасоннік, блаславёны 

Надзеямі вертыкальнымі. 


Вядома, як амаль кожны пачатковец, А. Глобус 
часам нібы баіцца даверыцца душэўнаму, біяграфічнаму 
вопыту і больш пакладаецца на паэтычны прыём, больш 
націскае на лінію, на прыкмету, на абрыс, на канструк- 
цыю, урэшце, а гэта азначае ў выніку - на сам працэс 
пошуку, калі-нікалі забываючыся, што чытача найбольш 
цікавіць не пошук, а ўражлівы і паўнацэнны вынік. Пі- 
каса нездарма адказваў раздражнёна на гаворкі пра 
фармальныя навацыі, пра фармальны пошук: «Я не шу- 
каю, я знаходжу!» Сказанае не азначае, што можна 
паэту абыходзіцца без пошуку, без прымеркі да сябе 

шматлікіх магчымасцей, на якія багатыя розныя па- 
этычныя (і не толькі) напрамкі і школы. Вось жа і ўлас- 
ны вопыт графіка і жывапісца не абмінуты А. Глобусам, 
як не абмінуты, а па-свойму ўбачаны, праз мастацтва, 
праз акварэль і вопыт традыцыйнага японскага верша, 
чаму ёсць у зборніку даволі яскравыя пацвярджэнні. 
І форма санета цікавіць яго магчымасцю абнаўлення яе 
сучасным рытмам і зместам. Вопыт мастака адчуваецца 
і ў слоўнай палітры, і ў эмацыянальча-вобразным кала- 
рыце, у разуменні кантрасту -- аб'ёмнага, каляровага, 
прасторавага. Нават сам спосаб заяўлення тэмы ў яго 
жывапісны: «На прыпынку», «Вечаровае», «Кухня», «Яд- 
ловец», «Рысы», «Варона», «Валун» і г. д. І добра, што 
ўсё гэта ідзе на карысць паэтычнаму выказванню, самой 
ягонай змястоўнасці, добра, што аўтар не забывае пра 
саўдзел слова ў нашым чалавечым жыцці,- карацей 
кажучы, дбае пра ягоную актыўную ролю. 


Дык няхай душа мая гарыць, 
Брату выплаўляючы палёгку. 


Гэта ўжо разуменне таго, што паэту трэба не толь- 
кі прафесійнае майстэрства, спецыфічнае бачанне і спе- 
цыфічны слых, але і грамадзянскі тэмперамент, і пэў- 
насць жыццёвай пазіцыі. 

Падабаецца мне верш з выразнай назвай «Мелія- 
рацыя», хоць не толькі пра яе ідзе ў ім гаворка. Але 
пра тое, што ва ўмовах не падлеглага гуманістычнай 
думцы прагрэсу руйнуецца само жыццё («Цягнікі, як 
вужакі, цяжкія галовы падымуць; Закіпіць небасхіл і 
зацягнецца вугальным дымам»), але і пра нашу з вамі 
адказнасць за будучы лёс зялёнай планеты, пра неаб- 
ходнасць усталявання ва ўсім свеце справядлівых са- 
цыяльных умоў, пры якіх будзе зберажона як сама 
планета, так і чалавек на ёй- мера ўсіх каштоўнас- 
цей на Зямлі. Не адна экалагічная праблема, як бачым, 
турбуе аўтара -- і добра. 

Вось колькі слоў пра самабытнага маладога паэта 
Адама Глобуса перад яго сустрэчай з чытачом. 
Я прадбачу ўзаемапаразуменне «абодвух бакоў» і ра- 
дуюся гэтаму. 


Міхась Стральцоў 





ПАРК 


На зямлю маскараднае золата скінулі клёны. 

На зіму зачыніліся атракцыёны. 

Штучны рай скончыў працу. Маляр 
прапакосціў арэлі. 

У Кітай чарнагрудыя сітаўкі пераляцелі. 

Састаўны самалёт разабралі мужчыны. 

Да вясны карусельшчык узяў адпачынак, 

На ланцуг пасадзіў аглядальнае кола. 

Галоўбух налічыў адпускныя і холад. 

Уцякла мітусня. Засталіся туманы. 

Да цяпла абязводзіў сантэхнік фантаны. 

На вадзе плаваў лёдзік блакітны і тонкі. 

Дзе-нідзе засталіся на клумбах рамонкі. 

Нагадаў інжынер адключыць асвятленне, 

Загадаў паздымаць карусельных аленяў. 

Пад замкі прадаўшчыцы паставілі ціры. 

Медзякі ды білеты надзейна схавалі касіры. 

Тонкі дрот павуціння аздобіў дашчаныя касы. 

На завод павярталіся бочкі з-пад хлебнага 


квасу. 
Гаражы ненадзейны метал ратаваць узяліся. 

На дажджы папяровыя шклянкі па шве 
разышліся. 

За сезон аблупілася фарба рэкламнай афішы. 

Белы сон пра сваё красаванне паклікалі вішні. 

Ссох, завяў каля плота высокі дзядоўнік. 

Спілаваў і спаліў нежывыя галіны садоўнік. 

У агні спакваля жалуды спапялелі. 

Цішыні дачакаліся ўрэшце алеі. 


МЕЛІЯРАЦЫЯ 


Паляшучка мяне пацалуе на ўцеху каханню, -- 
Рассячэ далягляд на заходзе імклівая каня. 


Шчупакі плаўнікамі спілуюць чырвоныя 
сосны; 
Мёд жывіцы ў цыстэрны збяруць меднавокія 
восы; 


Цягнікі, як вужакі, цяжкія галовы падымуць; 
Закініць небасхіл і зацягнецца вугальным 
дымам; 


Страказа-верталёт праміне сваю цёплую 


зорку; 
Прыгадае Зямля -- час Адама ад яблыка 


горкі; 


Абумовіць пяшчота эксперыментальныя змены; 
Чарапаха пакіне самотнаму панцыр каменны; 


Дыназаўры-бульдозеры спаляць салярку 


густую; 
Здрыгануцца каўшы, экскаватары 


залямантуюць; 


Маладая вада загартуе стотоннага 


ў латніка-рака; 
На свой цень азірнецца -- забрэша здурэлы 


сабака; 


Спруцянеюць ад зайздрасці ведзьмы, пачуўшы 


з пра дзіва,- 
Паляшучка на долю ліхую дачку нарадзіла. 

ВЕРАСЕНЬ 


Стаю на журботнай пожні 
І ўсё не магу паверыць, 
Што скора туман абложны 
Пабеліць ліловы верас. 


СПРОБА ДАПАМАГЧЫІ 


Не глядзі ў парафінавы стаў - 
Дзе пад лёдам згарэла лілея, 
Над якім скавытаў і стагнаў 
Незашпілены вецер завеі. 


Паглядзі на вясновы пясок, 
Што цячэ і цячэ праз пальцы; 

І паслухай, як шашаль-жучок 
Ціха точыць калону ў альтанцы, 
Ціха рэжа азбеставы блок. 

ЛІСТ 


Парывісты моцны вецер 
Па-над хваляваннем вады 
Хістае тонкае вецце 
Самотнай сівой вярбы. 


На блякла-рудым балоце 
Віхурыцца зімны свіст. 
У ломкім сухім чароце 
Спыняецца чорны ліст. 

УСПАМІН 


Дзіця варухнулася ў сне, 
І запаліўся світанак. 
Вярнуліся да мяне - 
Вясна і валошкавы ранак. 


У бэзавае акно 

Пастукаў ружовы голуб... 
Было тое ўсё даўно, 

А зараз -- ліловы холад. 


13 


ЦЕНЬ 


На шэра-жоўтым сухім асфальце 
Ляжыць мой сіні вільготны цень. 
Празрыстыя доўгія ценевы пальцы 
Дрыжаць, як дарэмна пражыты дзень. 


У цень залятае сухое лісце, 

Гарыць блакітна-зялёным агнём; 

І думкі, што дымам сплылі калісьці, 
Вяртаюцца ўсёдаравальным днём. 

ВОСЕНЬ 


Салодкі дым гадзіны шарай 

На поўдзень крылы птушак нёс. 
Блакітна-попельныя хмары 
Цяклі па дрэвах срэбрам слёз. 


У мякка-чорныя калюгі 
Плылі апошнія лісты; 
А ядлаўцовыя кусты 
Ішлі 

На груд, 

Як валацугі. 

ВЕЧАР 


Мне даспадобы шарая гадзіна 
І маціцовыя туманы, 

Калі санліва і гасцінна 
Гараць вяргінямі парканы; 


Калі за сінія фіранкі 
Схавана хатняе цяпло, 

А жоўта-белае святло 
Чаканнем сагравае ганкі. 

2 Зак. 621 


ДЫНАМІКА 


Вецер, выняньчаны шпакоўняй, 
На крыле рэактыўных завей 
Далятаў да сцюдзёнай поўні 

І вяртаўся да цёплых дзвярэй. 


Ён брахаў скалазубым сабакам, 
І на коміне чортам выў, 

І завязваў вузламі дым, 

За фіранкамі ціха плакаў... 

ХОЛАД 


Палае золкае паветра -- 
Гараць асеннія кусты, 
Чырвона-цёмныя лісты, 
Сарваныя пякучым ветрам, 


Ляцяць: на чорныя карэнні, 
Праз ярка-жоўтую зару, 

У парудзелую траву, 

На дол, на вострыя каменні... 

ЧАС 


Учора -- гэта канадскія клёны 
На даляглядзе гарызантальным. 
Заўтра -- сасоннік, блаславёны 
Надзеямі вертыкальнымі. 


Сёння -- гэта сэрцалістая ліпа 

З крылатай кнопкай насення. 

За ліпай трансфарматар усхліпвае, 
Прагнучы ператварэння. 

НУЛЬ ГРАДУСАЎ 


Спадзяваўся на чысціню 
Маладога ільду і снегу. 
Спадзяваўся на глыбіню, 
Наканаваную небу. 


Паплыла праз адлігу вада, 
Пахавала маё спадзяванне. 
Агарнула мяне туга, 

Што жаданняў -  нізвання. 

РАЗМОВА 


Ты не ў гуморы, я не ў гуморы. 
Сядай за стол, мы пагаворым. 
Нас аб'яднае агульны вораг. 

Мы пагаворым пра наша гора. 


Не будзе лепей, не будзе горай. 
Нязменна белы не стане чорным. 

Не знікнуць горы. Не згаснуць зоры. 
Дык што мы творым? Нашто гаворым? 

ГОРАД 


Афішы, перахрышчаныя клеем, 
Чытаюцца дзяўчынкай па складах. 
Новабудоўлі моцна пахнуць глеем, 
Вартаўнікі сумуюць пры складах. 


Хлапечае жыццё мікрараёнаў 
Заблыталася ў бітумнай смале. 
Будзільнікам зялёным, электронным 
Міргае вока часу на стале. 

НА ПРЫПЫНКУ 


Без дай прычыны мне захарашэла. 
Канструяванне прапаведуе зіма. 
Галіны спяць, устаўленыя ў шэрань. 
На шкле крышталізуецца туман. 


Мароз малюе ацыдафілінам 
Рафінаваны бездакорны рай. 

На скрыжаванні перспектыўных ліній 
Уздрыгвае, бясспрэчна, мой трамвай. 

КАРНАВАЛ 


Надзеўшы пацёрта-хіповую кепку, 
Шыбую ў часова расквечаны свет. 
Навокал зіхцяць размаітыя кветкі. 
Спявае, смяецца стракаты праспект. 


У хмарах гуляе бананавы месяц. 
Навокал рагоча, раве карнавал. 
А я, адшукаўшы спакойнае месца, 
Прыкурваю свой «Беламорканал». 

19-30 -- КАЛЫХАНКА 


Над мікрараёнам лунаў 
Напеў электронна-дрогкі; 
Лавілі антэнныя рогі 
Другі, беларускі канал; 


Экранная калыханка 
Плыла ў папяровым лесе; 
Мігцеў пластылінавы месяц, 
Працяты тэлемаланкай. 

ВЕЧАРОВАЕ 


Зачыненыя гаражы 
Самаупэўнена маўчалі, 
У пекле вогненнай іржы 
Яны алейнасці жадалі. 


Гумовакрылыя стрыжы 
Самазахоплена пішчалі, 
Раскрэслівалі віражы 
Над сметніцай і гаражамі. 

МЕТАЛУРГІЯ 


На душы ў мяне металалом, 

А не камень двух-ці трохпудовы; 
Бо мяняю процьму валуноў 

На адну шчаслівую падкову. 


Божа, божа, што тут гаварыць? 
А каму на гэтым свеце лёгка? 
Дык няхай душа мая гарыць, 
Брату выплаўляючы палёгку. 

ЖОНКА 


У сне сустракаеш другога, 
А ўдзень ты не помніш яго. 
Мяцеш і шаруеш падлогу, 

Чакаючы мужа свайго. 


Крухмаліш, прасуеш кашулі. 
Дзіцяці гатуеш абед, 
Намыўшы да бляску каструлі. 
Вось так і трымаецца свет. 


СВЯТА 


Панурым восеньскім дажджом 
Цякла нудлівая нядзеля. 

Ты праз акно на свет глядзела. 
Твая душа плыла за шклом 


І клікала пакінуць дом. 

Ты нечакана спахмурнела,-- 
Схапіла за крыло душу... 

--. Спыніся! - я цябе прашу. 

РЫСЫ 


Зноў пішу табе астатні раз. 
Адмаўляю знойдзенае слова. 
Крышыцца завостраны аловак, 
Крэмзаю недапісаны сказ. 


Шнар сячэ, і рассякае шнар -- 
Зататуіроўваецца аркуш. 

На паперы скрэмзанай 

Упарта 

Праступае 

Зненавідны твар. 


30 


ТРОХРАДКОЎІ 


1 


Цячэ, шапоча 
Жвір скрозь пальцы. У руцэ 
Застаўся камень. 


2 


Чаму вы, пташкі, 
Не зведалі адзіноты 
Па-над зямлёю? 


з 


Далёка ў небе 
Марозна-сінім ранкам 
Сканала зорка. 


Я 


Несупынны дождж. 
Як дзіця, спадзяюся 
На будучы дзень. 


5 


Цаліком іду. 
Сорак дзён парожняя 
Дзедава хата. 

Бруіцца вецер - 
Засыпаючы сляды - 
Пясок бруіцца. 


7 


Наліваецца 
Лакам цёпла-залатым 
Ліст магноліі. 


8 


Ломкі лабірынт 
Падлічвае памылкі 
Шляхоў лагічных. 


9 


Са жмені ў жменю 
Няспынна і марудна 
Сыплецца жарства. 


10 
Кроплі чарніла 


Упалі на чысты стол - 
Зорнае неба. 

п 


Пяро на снезе 
Кінула чорная пташка. 
Каму, як не мне? 


12 


Некалі ў мяне 
Пластмасавы чалавек 
У шкатулцы жыў. 


13 


Пазабаўляцца б 
З такім прывабным сінім 
Электрадротам. 


14 


Заснуў пад дажджом 
Алавяны салдацік 
У пясочніцы. 


15 


Не памылюся -- 
Назваўшы запальнічку 
Любімай кветкай. 


16 


Памыляюся? 
За павелічальным шклом 
Той жа самы свет? 


17 


Шэрань на слупах. 
Не спыняецца цягнік 
Ля вясковых хат. 


18 


Халодны пакой. 
Ціўканне гадзінніка 
Не дае заснуць. 


19 


Малады ліхтар, 
Ты, напэўна, першы з нас 
Павітаешся. 


3" 


ПЯЦІРАДКОЎІ 


жж к 


Сярод названых 

і вядомых нам планет 
шукаем новых, 

каб паспець назваць сябе 
на белай пляме карты. 


ж ж ж 


У цёплым небе 

над рогам маладзіка 
ўяўляю палёт -- 
мігценнем рудой зоркі 
і ціхім круглым гукам. 

дым 


Не хапіла слоў, хапае слёз 

На матыў адвечнай песні песняў. 
Што казаць, такі ўжо выпаў лёс - 
Развітацца ў ядлаўцовым лесе. 


Ты не ўмееш плакаць па начах, 
У пару бяссонніцы бязбожнай; 
Замярзаюць слёзы на вачах... 
Хто ж такому гору дапаможа? 


Я патрапіў у замкнёны круг -- 
Плача побач іншая жанчына, 
А навокал ядлаўцовы дух, 
Дымная сінеча прад вачыма. 


Мо на лёс не варта наракаць? 
Немаўля заснула на руках... 


СПАТКАННЕ 


Я сустрэну цябе пад гарою, 

Дзе вясна смачна пахне раллёю, 
Загарну ў тваё моцнае цела 
Стогн душы сваёй захварэлай. 


Хай астудзіць твая пяшчота 
Горкі водар маёй адзіноты. 
Апяку языком твае вусны... 
Дужы вецер славянска-русы. 


Праспявае быліну-казку 

Пра зеленавокую ласку 
Маладой і жаданай вясны, 
Што прыходзіць у горкія сны. 


Зноў сустрэну цябе пад сасною, 
І заплача сасна смалою. 

САБАКА 


Жывы камяк рудой кудлатай воўны ы 
Сабака -- бег у шэрай цішыні 

Праз. краявід, імжы шурпатай поўны, 
Дзе ў яблыняў памерзлі карані, 


Дзе жыў за плотам хрусткі зжоўклы сад, 
Пад лёдам стыў асфальт дарогі ў горад, 
Што мкнула ў незваротны далягляд 
Праз вільгаць у туман і ў холад. 


Сцямнела. Ноч, нібыта сіні сум, 

Ляціць, лунае, крылы разгарнуўшы... 
Сабака, знікшы ў будцы, змоўк, заснуў, 
Прыціснуўшы да цёплай шыі вушы. 


І я тут быў, калі той час 
Ператвараўся ў гэты сказ. 

ВАРОНА 


Праз мароз і слязу, 
У туман і вясну, 
На крывую сасну, 
На сівую расу 


Прыляцела і села варона. 
На вароне гарэла карона. 
Пахіснулася раптам варона,-- 
Паляцела і знікла карона 


У сівую расу, 

Пад крывую сасну, 
За туман, за вясну, 
За мароз і слязу. 


З тых часоў і гукае варона, 
І крычыць: -- Дзе кар-р-рона, кар-р-рона?! 

БЫК 


Дужыя рогі быка 
Цяжкае сонца трымаюць. 
Шчыльную чырвань рака 
Коціць. Каменні спяваюць 


Хорам глухіх галасоў. 
Вецер гарачы хістае 
Поле рудых каласоў. 
Стомлены дзень памірае. 


Прысак згарэлага дню, 
Шарай гадзінай названы. 
Вільгаць расы ў цішыню 
Сыпле. Прыродай абраны 


Бык павярнуў галаву -- 
Падае сонца ў траву. 

ВАЛУН 


Камень -- валун чырвоны, 
Цёплы, зацяты, чуйны - 

Слухае крык вароны... 

-- Камень, паўстань! -- крычу Я. 


Спудзіліся вароны. 
Ветры валун паднялі. 
Сонцам безабаронным 
Камень паўстаў з зямлі. 


Крохкіх маланак бліцы, 
Ляскат і трэск перуна 

Падаюць у навальніцы. 
Чырвань гарыць валуна. 


Як на вільготнай глебе, 
Камень стаіць у небе. 

СПЕВЫ 


Я спяваю і слухаю песню, 
Выдумляю, складаю казкі, 
І надзею на лепшае пешчу, 
І чакаю любові і ласкі. 


Хмары белыя, песні волі 
Праплываюць над галавою; 
Я іду па бязмежным полі 
І шукаю адно -- спакою. 


Сонца дымна-халодным шарам 
Млява плавіцца на даляглядзе -- 
Чырванеюць, рудзеюць хмары, 

І знікае надзея ў паглядзе. 


Я пад зорамі засынаю; 
Толькі ў снах усё роўна спяваю. 

НАРАДЖЭННЕ 


Варушыцца, крэкчучы, цемра. 
Цярушыцца шолах і шэпт. 
Бязмерным зрабілася цела 

І страціла пошукі мэт. 


Навобмацак слухаю сцены, 
Іх стогны ў бязмежнай імжы. 
З'явіліся хісткія цені, 
Кранулі за крылы душы 


Пытаннем: -- Ты хто? І што страціў? 
Чаму не крычыш, а маўчыш? 
Першай з "явілася маці, 

Кінула ў цемру крыж -- 


Бурыцца цемра маны... 
Грукнула сэрца сцяны. 

КВЕТКА 


Цар-лясун залатымі вачыма 
На чырвоную кветку глядзіць, 
І хістаецца кветка няспынна, 
Пад сасною крывёю гарыць. 


Гэта папараць нарадзіла 

У цёмным шэпце вільготных дуброў 
На купалле чароўнае дзіва 

Між аголеных каранёў. 


Той, хто знойдзе чырвоную кветку, 
Будзе шчасце трымаць у руках, 

І таму на купалле спрадвеку 
Пачынаюць малойцы шукаць; 


А знаходзяць малойцы красунь, 
І рагоча, рагоча лясун. 


44 


СМЫК 


Зарыпела, запела падлога. 
Дзверы грукнулі. Бразнуў замок, 
І панесла мяне дарога 

Ні назад, ні наперад, а ўбок. 


У тым баку нават поле з гора 
Валунамі даўно зарасло, 

І шырока-глыбокае мора 
Жорсткім жвірам-пяском заплыло. 


Там не сыплюцца ветры дажджамі 
І не падае ціхі снег. 

Там варушацца пад грудамі 
Ненароджаны плач і смех. 


І знайшоў я там стрэльбу і штык. 
І зрабіў я з іх скрыпку і смык. 

ЗМЕНЫ 


І розум перальецца з мовы ў мовы, 
І ператворыцца ў траву ралля, 

І перавернецца са дня на ноч Зямля, 
І я крану чырвоны лоб каровы. 


А можа, захад цёплы і барвовы, 
А можа, чорны аксаміт чмяля, 

А можа, колкі востры дрот галля, 
А можа, дух ледзь чутны, палыновы... 


І раптам ноччу загудзе гадзіннік 
І пераломіць вецер сіні быльнік, 
А дождж збудуе краявід з вады, 


А снег накрые лес, мой дом і дрэвы, 


І стануць шэра-белымі груды, 
І зменіць вечнасць пацалунак Евы. 

ЧАКАННЕ 


Давай не будзем гаварыць 
Ні добрага і ні благога, 

Каб не пазбавіцца святога, 
Давай маўчаць і доўга жыць. 


А наша слова не згарыць 
Паміж руінамі старога. 
На плітах новага парога 
Яго нікому не скарыць. 


Калі перамаўчым зацьменне, 
За дымна-папяловым днём 
Надыдзе зорнае імгненне. 


Здарожаных мы памянём 


За рысай лепшага існення, 
А здрадніка мы праклянём. 

ЛІСТ ДА КАХАНАЙ 


Наша сустрэча не за гарамі. 
Не за лясамі твой пачастунак. 
Не за палямі мой пацалунак. 
Наша пяшчота не за марамі. 


Хоць і паблытаны словы вятрамі, 
Хоць і, забыўшыся на паратунак, 
Пані Маркота кратае струны 
Стомленай арфы ў колішнім храме. 


Сумная поўня нам спачувае -- 
Вузкія сцежкі асвечвае ўпотай, 
Хоць і хмурына поўню хавае. 


Абавязкова горыч самоты 


Мы да сустрэчы ператрываем, 
Хоць і навокал стогнуць балоты. 

НАЦЮРМОРТ 


Сцяна, цвікі, вісяць ватоўкі. 
На дроце спее цар-кіндзюк. 

На шыбцы пастку сплёў павук. 
Там, на паліцах: кансароўкі, 


Бутэлькі, слоікі, вяроўкі. 
Свідруе шафу шашаль-жук. 
Дзярэ дзяругу пан-пацук. 

Там, па кутах, стаяць рыдлёўкі. 


Там ноччу ходзіць шэры чорт, 
На чорце скача чорны крот. 
Там поўны круп стаіць цабэрак. 


Вісіць вяндліны цяжкі кош. 


Там мыш дзярэцца на куфэрак. 
Сцяна, тырчыць зламаны нож. 

ЗОРЫ 


Не ведаем, 

што будзе... 

Што было, 
знікае... 

Мы будуем сабор, 
дзе, можа, будзе 
будучае жыць 

між сцен мінулага, 
пад купалам прасторы, 
і разам з ім 

між часу, 

на мяжы 

узнікне зараз 

і ўбачыць зоры, 
чыё святло 

так доўга 

да Зямлі 

ляціць. 

ЭПІТАФІЯ КАХАННЮ 


На востры кант барвовых дахаў, 
Паміж прутоў антэн, на лёд 
Упала сонца -- збітым птахам... 
За ветрам, ў сіні краявід, 

Між велічы бетонных гмахаў, 
Праз браму ночы вечар знік... 
На чорным небе звар'яцелым 
Накрэслю крэйдай месяц белы. 

З НАДЫХОДАМ ВЯСНЫ 


Акно паспелі адчыніць 

Насустрач вільгаці паветра, 

Але закуты розум спіць 

Пад чэрапам зімовых кветак. 

У млосным сне мядзведзь ляжыць 
На сподзе чорна-сініх нетраў 
Зямлі. Сок падае на твары, 

І адчыняюцца імшары. 

СПАКУСА 


Нас не спыталі, нам далі жыццё... 
Жаданне нашае -- у целе існаваць 

І разумець сусвет як адкрыццё 
Няспыннасці, упарта ашчаджаць 

Той тэрмін, дзе змясцілася быццё, 

Але істоту мусяць спакушаць 

Бязгучным існаваннем па-за целам, 

Дзе зноў збяромся мы ў бязмежжы белым. 


РЭСТАЎРАЦЫЙНЫ! ТЫНК 


Пад кляштарам, у сутарэнні 
Бязгучна сыпаўся леўкас. 
Мы атынкоўвалі скляпенне. 
Маўклівы лік глядзеў на нас. 


Няўзнак з-пад кельні кропля вапны 
Упала на руды абраз, 

На цёмны лік, і рысай трапнай 
Пазначыла няўлоўны час. 


НА ПЕРОНЕ 


Вакзальны дух. Настрой на змены скоры. 
Як абразок, трымаеш ты білет. 

Адно што добра -- шчыра не гаворым. 
Наш пацалунак запаўняе свет. 


Мы пакідаем дробязі на памяць. 

Таго, што ёсць, не зломіш, каб хацеў. 
Састаў кранаецца, і ліхтары сігналяць 
Рубінавым агнём у чарнаце. 

РУХ 


Быў дзень без сонца: мяккае святло, 
Ахутваючы, абмінала формы, 
Здавалася, што нерухомае плыло... 
Быў вечар млявы, стомлены, бяззорны. 
Губляліся абрысы -- наваколле йшло 
Да ночы з мокрым снегам, з небам чорным... 


А ноч была, як дзень празрыста-шары, 
Пад нізкім купалам бясконцай хмары. 


ВЯРТАННЕ 


Узнік на даляглядзе горад - 
Зацвіў неонавымі зорамі. 

І перад сонным светлафорам 
Аўтобус, уздыхнуўшы зморана, 
Спыніўся, пахрыпеў маторам 
На беразе асфальтавага мора... 


Я выйшаў на бетоннае прымор'”е. 
Стаяла надзвычайнае надвор'е. 

НАБЛІЖЭННЕ 


Ты чырвань цэглы нёс і нёс наверх, 
Каб набліжаў да белых промняў сонца 
Нас новым днём наступны крок-паверх. 
І быў, здавалася, рух угару бясконцы... 
А быў бясконцы толькі твой намер 
Убачыць Сонца ў простай абалонцы. 


Там пазіраў на першы хмарачос 
Блакітны голуб з чырвані нябёс. 


ЛЕС 


Між сосен з жоўтаю карою, 
Дзе пах смалы стаяў густы, 
Дубок галінаю крывою 
Шпурляе зверху жалуды 
На неба ў лужынах рудое, 
На белы жвір каля вады... 


Сцямнела -- сумна стала ў лесе, 
Упаў лісток сухі на месяц. 


ХУТАР 


Печ трэснула, і дух пабітай цэглы 
Змяшаўся з пахам кветак і грыбоў. 

На сцены, на страху трава і мох узлезлі. 
Гайдаючы на пер'і матылькоў, 

Расліны выцягнуліся і леглі 

На ганак - царства мух і мурашоў... 


Паўмежкі зараслі. Бульбоўнік звяў. 
На крапіве блакітны жук спяваў. 


ВОСЕНЬСКАЯ АКТАВА 


Пад ціхі голас добрых песень 

Прыйшло дзяцінства -- успамін: 
Зялёным днём у шатах сосен, 

Расой чырвонай у калін, 

Лістом, што ў ветры круціць восень,-- 
Губляе між дубцоў малін; 


І фіялетавай галінай; 
І сіняй і халоднай слівай. 

САД НА ГРУДУ 


Блакітны, рэдкі, лёгкі небасхіл 

Шарэў і ружавеў над мяккім даляглядам, 
Над снегам і за сінімі стваламі сліў, 

За ціхім і спусцелым нашым садам. 
Ледзь бачны, белы маладзік свяціў 

Над ільдзяным, зімовым сном прысады... 


Дарогі абмінаюць белы груд, 
Наш сад -- майго спакою кут. 


62 


МЛЕЧНЫ ШЛЯХ 


Гудзе, гарыць ліхтар блакітны, 
На вежу гул святла ліе. 

Твар вежы, жоўты і гранітны, 
Заплюшчыў вочы ў мёртвым сне. 
На небе шара-аксамітным 
Бляшанай поўні твар плыве. 


Ліхтар патух, і горад чорны 
Пабачыў шлях зялёны, зорны. 

ТАПОЛІ 


Таполі пад зялёна-шэрым снегам 

Хістаюцца ў тумане і рыпяць. 

Галіны крохкія пад нізкім цяжкім небам 

Нагадваюць карэнні. Пташкі спяць. 

Імжа цярушыцца на горад чорным 
срэбрам. 

Будынкі моўчкі нерухомыя стаяць... 


Туман апаў, растаў, і ціха-ціха 
Снег падае, і лёгка-лёгка дыхаць. 

СНЕГ 


На шыбе замільгалі цені - 
Зялёна-белы, колкі снег 

Ляціць на дахі і на сцены. 
Стаіўся гук. Схаваўся смех. 
Праз цішыню прыроднай змены 
Чырвона-чорны кот прабег. 


Чакалі снег, як змену света. 
Як свята, ўжо чакаем лета. 


ЗОРКА 


У пакоі, над сталом, 

За акном-- дзе ноч над краем, 
Над фіранкаю, за шклом 
Зорка белая міргае 

Ў чорным небе: над ільдом, 
Нас з табою суцяшае. 


НАПАМІН 


На сіняй вуліцы, пад жоўтым ліхтаром, 
У кроках прагучала развітанне... 
Заснула радасць ціхім белым сном -- 
Пералілася у смугу чакання. 

Мы будзем слухаць крокі зноў і зноў, 
Пакуль не прагучыць у іх спатканне... 


Спатканне, развітанне і спачын, 
Бліскучы камень, надпіс-напамін... 

БЕЛА-БЛАКІТНАЕ 


Блакіту рух над попелам паданняў 

У небе, між жывых істот-аблок, 
Стварае свет з празрыстасці кахання. 
Блакітна-белы, светлы галубок, 
Пачуўшы востры крык драпежнай кані, 
Ляціць, ляціць, хаваецца у змрок. 


Няспынна зменлівасць аблокаў -- 
Малюю белым на блакітным шоўку. 


ЗВЫЧАЙНАЕ 


Амаль расплаўленае сонца -- 
Чырвонілася ў абалонцы. 
Стаяў рыпучы крык дразда. 
Сякліся: радасць і бяда 

У пругкім голасе птушыным, 
Над постацямі каміноў, 

У гулкім рокаце машынным, 
Між кубатурнасці дамоў... 
За непрытомныя аблокі 
Цякло барвовае святло. 
Плыло самотна і высока 
Маладзіковае крыло. 


АЭРАДЫНАМІКА 


Ёсць рэальная фантастыка -- 
У палёце лёгкай ластаўкі, 

Між прапелернымі лопасцямі, 
Над дзюралеваю плоскасцю... 


Ёсць маланка электрычная -- 
У пранізлівай рытмічнасці 
Піску навальнічнай ластаўкі, 
Пад лакатарамі-застаўкамі. 


Ёсць нязлоўленая пластыка -- 
У распнутых крылах ластаўкі, 
Як нахіленая рызыка 

Тоіцца ў палёце лыжніка 

Да блакітнасці атласнае, 

Да аблокаў пенапластавых... 


Я злаўлю цябе, спрытная ластаўка,-- 
Начыкрыжу цвіком ці фламастэрам 
У салоне начнога аўтобуса, 

На блакітна-падрапаным пластыку 
Падпісаўшы -- малюнак Глобуса. 


то 


ПРАГРЭС 


На мяжы навукі і прыроды 
Здольны перспектыўны чалавек 
Збудаваў пратэзныя заводы, 
Каб падзагрыміраваць калек. 


Разгарнуўся чалавечы геній, 
Загулі такарныя станкі, 
Зарыпелі штучныя калені, 
Рукі, ногі, пальцы, пазванкі... 


Дзе пануе мятны водар смерці 
У святле стэрыльных устаноў, 
Тахкае капронавае сэрца, 
Гоніць запазычаную кроў. 


Засталося простую работу 
Здзейсніць хірургічнаму нажу -- 
Не пашкодзіўшы лязом аорту, 
Замяніць сапраўдную душу. 

НА СТАНЦЫІ КОЙДАНАВА 


Зачапілася хмара за коміны над 
хлебазаводам. 
На рэмбазе звінела, заходзілася цыркулярка. 
Уздымаўся да неба драўляна-бурштынавы 
водар. 
За касілкаю сыпала трэск электрычная зварка. 


Закусіўшы губу, вартаўнік пэцкаў плот 
салідолам, 
Праклінаючы ў думках лядачых 
чарцей-падшыванцаў. 
На яго не звяртала увагі сярэдняя школа, 
Адпусціўшы дадому маленькія крылы 
цыратавых ранцаў. 


Пад дажджом, разгружаючы моўчкі машыну 
з прычэпам, 


Мужыкі пад паветку складалі мяхі 
з угнаеннем. 


Учарнелае лісце спрачалася з ботамі шэптам. 
Пахла вуліца хлебам і восенню да ачмурэння. 

БРАТ 


Мы прыедзем дадому, 
Зноў падпалім бульбоўнік, 
І па саду старому 
Паляціць дым-вандроўнік. 


Сад гасцей дачакаўся. 
Стаімо на паўзмежку. 
Чорны клён захістаўся, 
Лісце сыпле на сцежку. 


Залаты і чырвоны 
Быў учора наш сад. 
Дрэвы страцілі кроны. 
Я гляджу, як мой брат 


Моўчкі ходзіць на градах; 
Пэўна, слухае ён, 

Як у чорных прысадах 
Стогне ссечаны клён. 

СВІСЛАЧ-РЭЧКА 


Свіслач-рэчка коціцца з гары -- 
Чыстыя крыніцы, цёмныя віры -- 
Коціцца да мора, мора-акіяна, 

Бо з гары каціцца ёй наканавана. 


Ухапіўшы за белую поўсць аблачыну, 

Я спакойна ляцеў па-над Свіслаччу-рэчкай. 
Незнарок напаткаў маладую жанчыну, 
Што на чорнай хмурыне чакала сустрэчы. 


Запытаў: «Ці мяне ты, жанчына, чакаеш?» 
Адказала з хмурыны: «Чакаю другога». 

Я сказаў: «Ты мяне назаўжды пакахаеш 

І забудзеш, як сон, кавалера другога». 


Мы ляцелі ўдваіх па-над Свіслаччу-рэчкай. 
Я трымаў аблачыну, жанчына -- хмурыну. 
«Я чакала, чакала цябе цэлу вечнасць» -- 

Вось і ўсё, што сказала мне тая жанчына. 


Свіслач-рэчка коціцца з гары -- 
Чыстыя крыніцы, цёмныя віры -- 
Коціцца да мора, мора-акіяна, 
Бо з гары каціцца ёй наканавана. 

РЭГІНА 


У маёй суседкі 
Вырасла на столі 
Залатая кветка 
Дый згубіла колер. 


Абмінулі Рэню 
Хлопцы-кавалеры,-- 
Кветкавы карэнні 
Леглі на шпалеры, 


Пацяжэлі цені, 
Расплыліся вокны, 
Разышліся сцены 

У чарнаце глыбокай... 


Мільганула зорка 
У жалобнай слоце. 
Уздыхнула горка 
Дзеўчына ў самоце. 


Не тужы, Рэгіна, 
Знойдзецца каханне,-- 
Чорная вяргіня 
Залатою стане. 

БРОНІК 


Раз'ятрана, быццам вялізны бугай, 
Раве матацыкл стары і чырвоны -- 
“Дзед Бронік рулюе дадому праз гай. 
Рахманае рэха бубніць забабоны. 


Пярэстай цялушкаю неба ляціць 

У чорны палон бугаінага рыку. 

Заглох матацыкл. Дзед Бронік стаіць, 
Не чуючы ўласнага болю і крыку. 


Яму падалося, што Ядзя ідзе, 

Што жонка, якая памерла тым летам, 
Паклікала ціха яго кагадзе, 

А словы Ядзвігі стаяць запаветам. 


Калянае лісце ляціць на траву, 
Вятрыска ламае сухія галіны. 

У кожнай сасне Бронік бачыць труну, 
А неба зрабілася колеру гліны. 


Чырвоная поўня над садам вісіць, 
Чужы матацыкл гудзе на дарозе. 

На ганку самотны дзед Бронік сядзіць, 
Ядзвіга чакае яго на парозе. 

КАЗІК 


Казюк надзеў зялёны капялюш, 
Пайшоў у сад збіраць свінням ападкі, 
А там, у жоўтым шапаценні груш, 
Убачыў Казік сіні фартух маткі. 


Яна ішла праз агрэсту кусты, 

Праз мітусню камарыкаў-казюрак, 
Праз водар яблык, моцны і густы, 
Праз кветкі і лісты рудых настурак... 


Шасцелі на паўзмежках пацукі, 
Трымцелі і гулі чмялі, жукі і восы... 
Казюк прыпаў да матчынай рукі, 
Расціснуты здарэннем, безгалосы. 


І змоўклі восы, пацукі, жукі, 

Чмялі. Як бурачковая агатка, 

Сляза зляцела з матчынай рукі, 

І прыпынілася на хвілю ў садзе матка. 


А можа, й не хадзіў наш Казімір 

У сад, не сустракаў той любай маткі? 
Дый не, стаіць вядро, а ў ім ападкі, 
Дый у агатках-слёзах шэры жвір. 


НОВАЕ НЕБА 


Неба злоўленае -- аконнае, 
Магазінна-пластмасава-новае. 
Неба рэдкае, мякка-вясновае, 
Як адноўленае іконнае. 


Неба ранішняе, вечаровае, 

З указальнікамі рознымі. 

Неба гулка-вакзальна-дарожнае 
Над маім чорным роварам. 


Перуновае-маланкава-ветлівае, 
Страказінае -- дрогкае, нізкае, 
Неабдымнае, дымнае з пліскаю -- 
Гэта неба салодка-летняе. 


Неба дзеда Валодзі -- вясковае 
З матылькамі па-над кароваю. 
Недасяжна-бясконца-блізкае, 
Маціцовае -- маё местачковае. 


Неба густа-вішнёва-ласкавае, 
Самалётна-дзюралева-сіняе, 
Аэрафлотна-застылае -- зімняе. 
Неба зялёнае з ластаўкаю! 

ШПАЦЫР 


Ідуць каменныя гіганты 

На эбанітавых руках. 
Пенабетонныя атланты 
Нясуць урбаністычны гмах. 


Над нерухомасцямі блокаў, 
Над пенапластавай гарой, 
У паралонавых аблоках 
Стракоча верталётны рой. 


Механістычнае гудзенне 
Перарабляе кожны гук. 
Паліраванасцю адзення 
Спявае глянцавіты брук. 


Іржа машыннага шыпення 

Цячэ па вулічнай хадзе. 

Мой цень, акрылены трымценнем, 
То падае, то зноў ідзе... 

ДА АЎТАПАРТРЭТА 


Я той, у кім жыве глыток спакою. 
І той, у кім стаіць агонь пякучы. 

І той, хто дакранаецца рукою 

Да поўні, спапяляюча-бліскучай. 


Я той, у кім заблыталіся страсці, 

Хто хоча працай выратаваць хворых, 
Хто не паспеў пакуль яшчэ упасці, 

Той, хто змяшае разам радасць з горам. 


Я той, хто сустракае ля аргану 

Свой цень і цень свайго дзіцяці 

І хто свайму няўстойліваму стану 
Апору знойдзе ў простым слове Маці. 


Я той, хто ёсць у гэтым белым свеце, 
Хто чуе, бачыць, дыхае, кранае, 

І той, услед каму спяваюць дзеці, 
Той, хто пякельны водар выракае. 


Я там, дзе крышаць неба самалёты, 
Дзе цягнікі руйнуюць рэшткі цішы, 
Дзе чалавек пакутліва-самотны 


І дзе не можа быць ніякі іншы. 

РЭЗАНАНС 


Дзе пыл курэў на аўтастрадзе, 
На перакуленым адчаі, 

Як на цэментнай балюстрадзе, 
Сядзела кафельная чайка. 


З малакаштоўнага металу 
Яе халоднае сардэчка 
Механістычна грукатала 
Паміж дарогай і мястэчкам. 


Глядзела пудзіла з гарода, 
Як за прыватнымі садамі 
Жаўцела вежа льнозавода 
Над залацістымі стагамі. 


Два срэбныя малакавозы 
Правуркаталі да сталіцы... 
Звінелі пудзілавы слёзы, 
Бо чайка мусіла разбіцца. 


Паміж сталіцай і мястэчкам, 
Паміж кюветам і гародам 

Яе латуннае сардэчка 
Знайшлі калгасныя льнаводы. 

КОСМАС 


Іду праз боль да разумення слова, 
Губляю цела, сон і пачуццё, 
Губляецца астатняя ахова -- 
Безабаронным робіцца жыццё. 


Халодны, вадкі, цвёрды, цёплы космас 
Стаіць у рухах і над мітуснёй... 

У вогненных, бліскуча-белых космах 
Палае праўда, знітаваная з хлуснёй... 


А ён адзіны, той, хто мае права - 
Стаяць, не варушыцца, не крычаць. 
Ён -- космас, і яго над намі слава 
Спакоем прымушае ўсё гучаць. 


І мы гаворым, блытаючы словы, 
Спяшаючыся зразумець сябе, 
Чытаем у падручніках умовы, 
Не ведаючы, што сказаць і дзе... 


Ідзе, ідзе праз космас нерухомы 

Мой верад -- мой пякуча-жорсткі боль, 
І кідаецца ў небыццё са стромы... 
Крывёю пахне новай думкі соль. 

АГОНЬ 


Ацэтыленавы агонь 

На чорна-слізкае жалеза 
Паклаў блакітную далонь -- 

І засвістаў скразняк з разрэзу. 


Душа жалезнага быцця 
Стагнала ў гаркаце і дыме, 
У асалодзе адкрыцця -- 
На тэрмаядзерным уздыме. 


Шуганне ветру і агню, 
Кананне ветру і жалеза 
Перараблялі цішыню 

На песеннасць этнагенезу. 


У палымянасці плылі, 
Упарта звонячы мячамі, 
Чырвона-шэрыя палі 

Над ворагамі й крумкачамі... 


На даляглядзе чорны конь 
Ляцеў праз ірдзяную замець... 
Ацэтыленавы агонь 

Вярнуў пакрыўджаную памяць. 


ФОТАКАРЭСПАНДЭНТ 


Чорна-белага студзеня 
Негатыўнасці звычныя, 
Бо мой свет -- фотастудыя 
Аналітычная. 


Аб'ектывам гартаю 
Раскадроўку абліччаў, 
Праклінаючы зграю 
Рэтушораў цынічных. 


На рэкламным праспекце 
Я здымаю каханне, 

У чырвоным аспекце 
Кампаную жаданні. 


Пазітыўна-няярка 

Скончу дзённыя справы - 
У «Траецкай» кавярні 
Вып'ю кубачак кавы. 


ГАРАДСКІ ВЕЦЕР 


Як сцягі альтруізму, 

Да крухмальных аблокаў 
Вецер кідаў бялізну - 
Навальніцу палохаў. 


Ён ляцеў на балконы, 
Рваў старыя газеты,-- 
І круціла над светам 
Некралогі з партрэтамі. 


Вецер нёс інфармацыю 
Напалову размытую, 
Парушаў пунктуацыю,-- 
Уваскрасалі забітыя. 


Усміхаліся вусны 

На паперы скамечанай, 
І здаваліся глупствам 
Усялякія сведчанні. 


Над крыклівымі гмахамі, 
Над маўклівымі блокамі 
З друкаванымі птахамі 
Вецер знік у аблоках. 


РЭКЛАМА 


Няярка гарыць вітрына. 
Струменяцца адлюстраванні. 
Тралейбусаў плыткія здані 
Бруяцца ультрамарынам. 


Анёлы аблокаў з дыкты 
Ружовыя, нібы мальвы, 
Блішчаць самалётнай эмаллю, 
Паснуўшы ў палёце звыклым. 


Завіс парашут парасону 

Над цэдлікам-парашутыстам, 
У небе гандлёвай выстаўкі 
Зіхцяць матылі з кардону. 


Маўчаць манекены-Буды, 
Нібы эталоны здранцвення. 
Над імі шыльда -- Адзение... 
Галантарэя... Абутак. 


Вітаю сваё аблічча 

У дранай джынсовай куртцы. 
Яно папяросу курыць 

І лязгае запальнічкай. 


КВАДРЫ 


Месяц -- камень, магніт астранома, 

Несхаваная ў час навагодняя цацка, 
Учарашнія ўсёдаравальныя промні, 

Танны згублены гузік салдацкі... 


Маладзік- маляваны святлом пачынальнік, 
Знак, які выпадкова пакінулі продкі, 
Чарапочак археалагічнай знаходкі, 

Скрылік лямпачкі з бібліятэчнай чытальні... 


Поўня -- сродак болесуцішальны, 
Шкельца ад люстраных акуляраў, 
Сподак ураўнаважаных шаляў, 
Незагнаны ў сіло, шар більярдны... 


Сход-- кавалак будзённага дзённага неба, 
У ліловай атруце лімонная долька, 

Напамін, ад якога мне робіцца золка,-- 
Луста хрумсткага паслясвяточнага хлеба... 


Ветах -- дужка наступнага сказа, 
Ад якога пачнецца народная казка, 
Алавянага неба іртутная частка, 
Утаптаная ў ноч металёвая каска, 


Камертон арганіста, пакінуты брату 
На доўгую-доўгую памяць... 


СТАЛІЦА 


Мне падабаецца: мікрараён - 
Жалезны дух у канструктыўным целе, 
Дзіцячы пляц і школьны стадыён... 
Мне падабаюцца шурпатыя панелі. 


Люблю метро, асветлены вагон 

І колы, што на грукат захварэлі. 
Люблю, калі састаў бярэ разгон 

У доўгім, як працоўны дзень, тунелі. 


Мне да душы падмуркі ў катлаване, 
Абмазаныя ў чорную смалу. 
Мне да душы ісці па рыштаваннях 


На самы найвышэйшы дах. Люблю 
Убачыць на дарожным скрыжаванні 
Рассыпаную з кузава зямлю. 


КУХНЯ 


У цемры стрэліў выключальнік,-- 
Прыпёрся металічны хрушч, 

Сеў на зялёны ў кветкі чайнік, 
Праскрыгатаў: «Лісты не руш!» 


Перагарэў электрачайнік; 
Ператварыўся ў кветку жук. 
Галодным застаецца крук! 

Зноў моцна ляснуў выключальнік. 


КВЕТКІ 


На пурпуровым аксаміце 

У блакітнай вазе на стале 

Тры кветкі пад зялёным лісцем 

Хавалі пах у сінім сне 

Пакою ноччу... «Чаму не спіце, 
Кветкі-ружы? Куды ваш ціхі спеў плыве?» 
У зорны холад адзіноты 

Знікаў адказ, шукаючы пяшчоты... 


ЛІРЫКА 


Лірыка -- гэта касмічная станцыя, 
Здатная ажыццявіць узнясенне, 
Вылепленая з пялёсткаў акацыя, 
Клямка, намацаная ў цёмных сенях, 


Рытмамі створаная дэкарацыя 
Для азарэння і ўваскрасення, 
Дадзеныя на хвіліну вакацыі, 
Ліпеньскі водар асфальту і сена... 


Ціхая лірыка -- гэта прасветленасць, 
Згубленая на імгненне акрэсленасць, 
Сонечны зайчык на страчаных весніцах... 


Сціплая лірыка -- гэта мелодыя, 
Формула, утвораная асалодаю, 
Хлопчыкам выштукаваная лодачка... 

